

चंद्रशेखर वेंकटरमन

29 मई, 1957! ... बंगलौर के सांध्य आकाश में श्यामल मेघ घिर आए हैं। घूमते-घूमते सहसा हमारे आतिथेय धनजी भाई बोल उठते हैं, “रमन इंस्टीच्यूट देखोगे?” और उत्तर की प्रतीक्षा किए बिना गाड़ी को एक विशाल और भव्य भवन के अहाते की ओर मोड़ देते हैं। द्वार पर लिखा है, “यह आम रास्ता नहीं है। बिना आज्ञा प्रवेश वर्जित है।” मैं हठात उस ओर संकेत करता हूँ तो धनजी भाई कहते हैं, “यह तो विदेशियों के लिए लिखा है। संस्था हमारी है। हमें कौन रोक सकता है?” और बरामदे के पास गाड़ी रोककर वह चपरासी को पुकारते हैं, “रमन साहब हैं? उनको बोलो कि हम आए हैं।”

कुछ कहूँ कि इससे पूर्व ही देखता हूँ कि अंदर से आकर एक व्यक्ति तेजी से अंग्रेजी में कह रहा है, “मैं जानता हूँ तुम बिना आज्ञा अंदर आए हो, पर कोई बात नहीं। किसी से कहना मत। मेरे पास पंद्रह मिनट हैं....।”

हम लोग सँभलें कि वे तीव्र गति से आगे बढ़ जाते हैं। हम विश्वास ही नहीं कर पाते कि नोबेल पुरस्कार प्राप्त, प्रकाश एवं नाद विज्ञान के विशेषज्ञ, विश्व प्रसिद्ध वैज्ञानिक चंद्रशेखर वेंकटरमन ये ही हैं। कोट, पतलून, जूता, दक्षिण भारतीय शैली की पगड़ी, नाक कुछ लंबी, बाईं ओर का दाँत टूटा हुआ, बाँह और गले पर से कोट भी फटा हुआ। ये हैं— रमन! यह व्यक्तित्व है इनका!

विचार तीव्र गति से उमड़ते-धुमड़ते हैं। उतनी ही तीव्र गति से वे बोलते चले जाते हैं। सहसा गंभीर होकर वे मेरी ओर मुड़ आते हैं और पूछते हैं, “जानते हो, मेरा मतलब क्या है?”

मैं अचकचाकर कहता हूँ, “जी... जी”

तभी यशपाल जी हँसते हुए मेरा हाथ दबाते हैं, “क्या खाक जानते हो। यह तो उनका तकियाकलाम है।”

सचमुच उस एक घंटे में वे अनेक बार इस वाक्य का प्रयोग करते हैं। आरंभ में उन्होंने कहा था, “मेरे पास तो पंद्रह मिनट हैं।” लेकिन जब हम उनसे विदा लेते हैं तो पता लगता

है कि एक घंटा कभी का बीत चुका है। जल-प्रलय के सिद्धांत की व्यर्थता से लेकर पत्तों के कोयले के नाना रूपों में रूपांतरण, हीरे के निर्माण, नाना धातुओं, ग्रेनाइट, न जाने इन सबके बारे में वे हम अवैज्ञानिकों को क्या-क्या बता देते हैं। तीव्रता से बोलते रहते हैं, “देखो, यह है ऑयल डायमंड। यह इंडस्ट्रियल डायमंड है, ये मोती हैं, चमकते हैं न? ना-ना, इन्हें छूना मत। हीरे कोयले की खानों में ही पैदा होते हैं, पर उनको चमकदार बनाने के लिए कितना परिश्रम करना पड़ता है। तुम तो जानते ही हो कि भारत में नोबेल प्राइज पाने वाले दो व्यक्ति थे। अब एक मैं ही जीवित हूँ इसीलिए मेरी मुसीबत है।”

बीच-बीच में वे ऐसी बातें कह जाते हैं जिनका कोई पूर्वापर संबंध नहीं होता, लेकिन अर्थ अवश्य होता है। उनके संग्रहालय में नाना प्रकार के शंख, सीपियाँ, तितलियों का भंडार, समुद्र के नाना रूप जीव-जंतु हैं। आग्रहपूर्वक वे एक-एक वस्तु को दिखाते हैं। दिखाते ही नहीं, समझाते हैं। घूम-घूमकर पूरा भवन दिखाते हैं, बाग दिखाते हैं, कहाँ क्या बनाने की उनकी कल्पना है, यह सब बड़ी आत्मीयता से समझाते हैं और बीच-बीच में सहसा हमारी ओर मुड़कर कह उठते हैं, “क्या तुम इस बारे में कुछ लिखोगे? मैं जानता हूँ, तुम कुछ नहीं लिखोगे।”

फिर एक क्षण बाद कहते हैं, “यदि लिखो तो यह अवश्य लिखना कि ऊपर की मंजिल की खिड़की से चारों ओर का दृश्य बहुत मनोरम दिखाई देता है।”

और फिर सांध्य मेघों की तरल छाया में दूर तक फैली हुई हरितवसना पहाड़ियों और ऊँचे वृक्षों को स्निग्ध दृष्टि से देखते हुए कहते हैं, “है न बंगलौर सुंदर !”

मैं कभी उनकी ओर देखता हूँ, कभी चारों ओर के सौंदर्य पर दृष्टि डालता हूँ। इंस्टीच्यूट के भीतर भी तो सब कुछ सुंदर ही सुंदर है। अचानक दृष्टि ब्लैकबोर्ड पर अटक कर रह जाती है। उस पर विज्ञान के किसी सिद्धांत के बारे में कुछ लिखा है। कह उठता हूँ, “कितने सुंदर अक्षर हैं, मोती जैसे!”

वैज्ञानिक रमन मुसकराकर कहते हैं, “विज्ञान आदमी को सौंदर्य की ही प्रेरणा देता है।”

इसी प्रसंग में सुधीर कहता है, “मेरी पुस्तक में आपका चित्र है।”

वे तुरंत उसके कंधे पर हाथ रखकर बोल उठते हैं, “तो तुम विद्यार्थी हो! मैं तुमको कुछ ऐसी वस्तुएँ दिखाऊँगा जो किसी को दिखाना पसंद नहीं करता। मेरे साथ आओ।” और वे हमको अपने छोटे-से कमरे में ले जाते हैं, जिसमें कई अलमारियाँ हैं। वे उन्हें खोलते हैं और देखते-देखते हमारे सामने नाना रंग के अनेक मैडल और अनेक प्रमाणपत्रों का ढेर लग जाता



है। अनेक मैडलों के बीच में प्रकाश फेंकते हुए नोबेल पुरस्कार के उस भव्य पदक को हम बड़ी उत्सुकता से देखते हैं, जो उन्हें 1930 में भौतिक विज्ञान के क्षेत्र में उल्लेखनीय काम करने के लिए मिला था। श्री रमन ने अपना जीवन भारतीय अर्थ विभाग में असिस्टेंट एकाउंटेंट जनरल के पद से आरंभ किया था, लेकिन शीघ्र ही वे विज्ञान के क्षेत्र में आ गए और फिर तो विश्व के सर्वोच्च कोटि के वैज्ञानिकों की श्रेणी में पहुँचकर ही रुके। उन्होंने विज्ञान की शिक्षा विदेशों में नहीं प्राप्त की। इसी देश की मिट्टी में अपनी महानता को खोजा। समुद्र को देखकर उन्होंने कल्पना की कि स्वच्छ जल में होकर जब प्रकाश चलता है, तब प्रकाश के फैलने की प्रक्रिया में नाना रंग उत्पन्न होते हैं।

उनकी इस खोज के बारे में सोचते-सोचते न जाने मैं कहाँ चला जाता हूँ कि सहसा सुनता हूँ, वे कह रहे हैं, “इस पदक को देखो, कितना असुंदर है।”

सहसा झटका लगता है, लेकिन जब उस बोर्ड पर लगे हुए पदकों को देखता हूँ तो सचमुच ही उनमें ‘भारत रत्न’ का पदक असुंदर ही दिखाई देता है। उससे असुंदर एक और पदक है ‘कलकत्ता विश्वविद्यालय’ का। गलतफहमी न हो, यहाँ भौतिक सौंदर्य की चर्चा है और मैं जानता हूँ, उन्होंने इस शब्द का प्रयोग इसीलिए किया कि कुछ क्षण पहले मैंने अक्षरों के सौंदर्य की प्रशंसा की थी।

एकाएक वे बोल उठते हैं, “आओ, आओ, आप लोगों को कुछ और सुंदर वस्तुएँ दिखाऊँ।”

और वे तीव्र गति से आगे बढ़ जाते हैं। पीछे-पीछे हम भी एक छोटे-से कमरे में पहुँचते हैं। विज्ञान के नाना उपकरणों से सजा यह कमरा कुछ ही क्षणों में इंद्रधनुष के प्रकाश से जगमगा उठता है। आश्चर्य से हम एक-दूसरे को देखते हैं। जैसे हम सब रंगों के सागर में तैर रहे हों। वैसे ही, जैसे नाना रूप-रंग की परियाँ बच्चों के स्वप्न संसार में तैरा करती हैं और प्रकाश तथा रंग के जादूगर रमन हैं कि कभी यह स्विच दबाते हैं तो कभी वह, और फिर कोट की जेब में हाथ डालकर स्रष्टा की तरह निःसंग भाव से मुसकराने लगते हैं और वह पराबैंगनी प्रकाश हमको अलौकिक रूप देता रहता है।

काफी कुछ देख चुके हैं। अंत में सोने और हीरे के नाना रूपों को देखते हैं, इस बार हिंदी में कहते हैं, “सब देखा, हो गया।”

और फिर बोल उठते हैं, “मैंने तुम्हें इतना समय दिया। मेरा भी एक काम करना। तुम लोगों को कहीं से हीरे मिलें तो मेरे पास भेज देना, अच्छा!”

और फिर वही शिशु-सुलभ शरारत भरी मुसकान। हम भी मुसकराते हुए कह देते हैं, “अवश्य भेजेंगे।”

हम सब छत पर आ गए हैं। विदा लें, इससे पूर्व यशपाल जी उनसे प्रार्थना करते हैं, “आपका एक चित्र खींचने की इच्छा है।”

वे जैसे एकदम तड़प उठते हैं, “इस फटे कोट में चित्र खींचोगे? यानी आप दुनिया को दिखाना चाहते हैं कि मैं फटा कोट पहनता हूँ? खैर, कोई बात नहीं, खींच लो।”

यशपाल भाई फोटो खींचते हैं और फिर हम इस आकस्मिक अद्भुत प्रसंग से अभिभूत कई क्षण मौन चलते रहते हैं।

वे उसी निःसंग भाव से हाथ मिलाते हैं, नमस्कार करते हैं और मुसकराते हुए धूमकेतु की तरह जैसे आए थे, वैसे ही भीतर चले जाते हैं। जब चले जाते हैं, तब हमें उनकी उपस्थिति का भान होता है।

छह वर्ष बाद आज (1963) मैं सोचता हूँ कि अनुसंधानकर्ता की लगन, वृद्ध की सनक और शिशु की सरलता— इनकी सीमा-रेखा कितनी पतली है। इस चित्र में क्या वे एक साथ सरल स्वभाव, कल्पनाप्रिय, सद्भावी और आत्म-प्रदर्शन प्रिय, महत्वाकांक्षी नहीं जान पड़ते? परंतु सच यह है कि जो जितना ऊँचा उठता है, वह उतना ही सरल और सहज रहता है।

— विष्णु प्रभाकर

लेखक परिचय

विष्णु प्रभाकर हिंदी के प्रसिद्ध लेखक हैं। उनका जन्म सन् 1912 को हुआ था। उन्होंने कहानी, उपन्यास, नाटक और जीवनी जैसी अनेक विधाओं में लेखन किया है। उनकी सबसे प्रसिद्ध रचना *आवारा मसीहा* है, जो शरतचंद्र चट्टोपाध्याय की जीवनी है। उनकी भाषा सरल, सहज और प्रभावशाली है। हिंदी साहित्य में उनके योगदान के लिए उन्हें कई सम्मान प्राप्त हुए हैं।





बातचीत के लिए

1. चंद्रशेखर वेंकटरमन की कौन-सी बात आपको सबसे अधिक प्रेरित करती है?
2. यदि आपको चंद्रशेखर वेंकटरमन से मिलने का अवसर मिलता तो आप उनसे कौन-सा प्रश्न पूछते और क्यों?
3. हीरे के उदाहरण के माध्यम से चंद्रशेखर वेंकटरमन ने क्या संदेश दिया है?
4. वैज्ञानिक बनने के लिए विद्यार्थियों को क्या करना होगा?
5. क्या विज्ञान की शिक्षा विदेशों में प्राप्त कर ही सफल वैज्ञानिक बना जा सकता है?



मेरी समझ से

नीचे दिए गए प्रश्नों का सबसे उपयुक्त उत्तर कौन-सा है? उसके सामने तारा (★) बनाइए।

1. चंद्रशेखर वेंकटरमन अपनी उपलब्धियों के बावजूद भी बने रहे।
(क) जिद्दी (ख) विनम्र (ग) अहंकारी (घ) संकोची
2. चंद्रशेखर वेंकटरमन द्वारा बंगलौर (बेंगलुरु) की सुंदरता की प्रशंसा करना किस बात को दर्शाता है?
(क) वे केवल अपने शहर की प्रसिद्धि बढ़ाना चाहते थे।
(ख) उन्हें प्रकृति और सौंदर्य के प्रति विशेष लगाव था।
(ग) वे अतिथियों को प्रभावित करना चाहते थे।
(घ) उन्हें वैज्ञानिक कार्यों में रुचि नहीं थी।
3. एक आदर्श वैज्ञानिक में कौन-से गुण होने चाहिए?
(क) ज्ञान और प्रसिद्धि
(ख) चंचलता और जिद्दी
(ग) जिज्ञासा और परिश्रम
(घ) पुरस्कार और सम्मान की लालसा

4. कथन : चंद्रशेखर वेंकटरमन को विज्ञान के साथ-साथ सौंदर्य में भी रुचि थी।
कारण : उन्होंने कहा था कि विज्ञान आदमी को सौंदर्य की प्रेरणा देता है।
- (क) कथन सही है किंतु कारण गलत है।
(ख) कथन गलत है किंतु कारण सही है।
(ग) कथन और कारण, दोनों गलत हैं।
(घ) कथन और कारण, दोनों सही हैं।
5. निम्नलिखित कथनों पर विचार करते हुए दिए गए विकल्पों में से सही विकल्प चुनकर लिखिए—
- i चंद्रशेखर वेंकटरमन ने अपनी महानता इसी देश की मिट्टी में खोजी।
ii चंद्रशेखर वेंकटरमन बाहरी दिखावे को बहुत महत्व देते थे।
iii चंद्रशेखर वेंकटरमन अपने ज्ञान को दूसरों के साथ साझा करना पसंद करते थे।
- विकल्प—
- (क) i और ii सही हैं। (ख) i और iii सही हैं।
(ग) ii और iii सही हैं। (घ) i, ii और iii सभी सही हैं।

संकेत— आपके अनुसार जो सबसे उपयुक्त उत्तर है, उसे चुनिए। फिर अपने साथियों के साथ उसे साझा कीजिए। ध्यान दीजिए कि क्या उन्होंने भी वही उत्तर चुना है। एक-दूसरे से अपने उत्तर चुनने के कारणों की चर्चा कीजिए।



सोचिए और लिखिए

1. चंद्रशेखर वेंकटरमन की वेशभूषा देखकर लेखक को क्यों आश्चर्य हुआ?
2. लेखक ने चंद्रशेखर वेंकटरमन को 'प्रकाश तथा रंग के जादूगर' क्यों कहा है?
3. पाठ के आधार पर बताइए कि एक वैज्ञानिक में ज्ञान के साथ-साथ कौन-कौन से मानवीय गुण होने चाहिए।

4. लेखक ने चंद्रशेखर वेंकटरमन के स्वभाव को शिशु-सुलभ क्यों कहा है?
5. “इसी देश की मिट्टी में उन्होंने अपनी महानता को खोजा”— आशय स्पष्ट कीजिए।



भाषा की ओर

उच्चारण

निम्नलिखित शब्दों का उच्चारण कीजिए—

- (क) रुकना, रुपया, गुरु, रूप, रूपांतरण, शुरू
- (ख) संग्रहालय, तीव्र, प्रलय, चित्र, परिश्रम, इंडस्ट्रियल, राष्ट्र, ड्रामा
- (ग) पूर्व, प्रार्थना, अर्थ, सर्वोच्च, निर्माण, विद्यार्थी, वर्जित

आप अनुभव करेंगे कि इनके बोलने और लिखने में ‘र’ विभिन्न रूपों में प्रयुक्त हुआ है।

1. निम्नलिखित तालिका को पाठ में आए ‘र’ के विभिन्न रूपों वाले शब्दों से पूरा कीजिए—

गुरु	चित्र	प्रार्थना

अनेकार्थी शब्द

निम्नलिखित वाक्यों को पढ़िए—

चंद्रशेखर वेंकटरमन ने **प्रकाश** के क्षेत्र में महत्वपूर्ण खोज की।

चंद्रशेखर वेंकटरमन की खोज से उनका **प्रकाश** पूरे विश्व में फैल गया।

उपर्युक्त दोनों वाक्यों में 'प्रकाश' शब्द का प्रयोग हुआ है। पहले वाक्य में 'प्रकाश' शब्द 'रोशनी' के अर्थ में प्रयुक्त है, वहीं दूसरे वाक्य में वह शब्द 'यश' और 'प्रसिद्धि' के अर्थ में प्रयुक्त है। इस प्रकार 'प्रकाश' शब्द से **एक से अधिक अर्थों** का बोध होता है। व्याकरण में ऐसे शब्दों को **अनेकार्थी** शब्द कहा जाता है।

2. निम्नलिखित शब्दों के विभिन्न अर्थों का प्रयोग करते हुए दो-दो वाक्य बनाइए—

शब्द	वाक्य
आम	1.
	2.
उत्तर	1.
	2.
नाना	1.
	2.
पूर्व	1.
	2.
छाया	1.
	2.

मिलान करें

3. पाठ की कुछ पंक्तियों में गहरे भाव छुपे हुए हैं। आप निम्नलिखित पंक्तियों को उनके सही भाव से मिलाइए—

पंक्ति	भाव
(क) “विज्ञान आदमी को सौंदर्य की ही प्रेरणा देता है।”	व्यक्तित्व में जिज्ञासा, दृढ़ता और सरलता का अद्भुत मेल
(ख) ‘शिशु-सुलभ शरारत भरी मुसकान’	प्रकृति-प्रेम और सौंदर्य-बोध
(ग) “जो जितना ऊँचा उठता है, वह उतना ही सरल और सहज रहता है।”	बालक जैसी सरलता
(घ) “है न बंगलौर सुंदर!”	महानता के साथ विनम्रता भी आवश्यक
(ङ) ‘अनुसंधानकर्ता की लगन, वृद्ध की सनक और शिशु की सरलता’	विज्ञान और सौंदर्य का संबंध

श्रुतिसमभिन्नार्थक

किसी भी भाषा में अनेक शब्द ऐसे होते हैं जो सुनने में एक जैसे लगते हैं, किंतु उनके अर्थ और वर्तनी अलग-अलग होते हैं। ऐसे शब्दों को श्रुतिसमभिन्नार्थक शब्द कहा जाता है। जैसे— ग्रह और गृह, कुल और कूल

4. तालिका में दिए गए शब्दों का उचित वाक्य प्रयोग कीजिए—

ग्रह— ग्रह सूर्य की परिक्रमा करते हैं।	गृह— मेरा गृह विद्यालय के पास है।
ओर—	और—
शौक—	शोक—
अन्य—	अन्न—
मेल—	मेला—
उत्तर—	उतर—

आपकी भाषा में भी कुछ ऐसे शब्द होंगे। अपने सहपाठियों से चर्चा कर ऐसे शब्दों की सूची बनाइए।



पाठ से आगे

समझ और अनुभव

1. चंद्रशेखर वेंकटरमन ने विज्ञान को सौंदर्य से जोड़ा। अपने आस-पास की किसी ऐसी वस्तु का उदाहरण दीजिए जिसमें आपको विज्ञान और सौंदर्य दोनों दिखाई देते हों।
2. चंद्रशेखर वेंकटरमन ने विद्यार्थी सुधीर को विशेष वस्तुएँ दिखाने का निर्णय क्यों लिया होगा?
3. क्या जिज्ञासा केवल वैज्ञानिकों के लिए आवश्यक है या हर व्यक्ति के लिए? पाठ के आधार पर अपने विचार लिखिए।

सृजन

1. कल्पना कीजिए कि आप रमन इंस्टीच्यूट गए हैं। वहाँ के अपने अनुभव के बारे में अपने मित्र को एक पत्र लिखिए।

2. “जो जितना ऊँचा उठता है, वह उतना ही सरल और सहज रहता है।” इस विचार पर आधारित एक लघुकथा लिखिए।

परियोजना

विभिन्न क्षेत्रों में नोबेल पुरस्कार प्राप्त करने वाले अन्य भारतीय महापुरुषों के योगदान के बारे में एक भित्ति-पत्रिका तैयार कर कक्षा में प्रदर्शित कीजिए।



खोजबीन

1. पुस्तकालय अथवा अन्य स्रोतों से चंद्रशेखर वेंकटरमन तथा उनके योगदान के बारे में और अधिक जानकारी एकत्र कीजिए तथा कक्षा में साझा कीजिए।
2. राष्ट्रीय विज्ञान दिवस कब मनाया जाता है? इस दिवस का चंद्रशेखर वेंकटरमन से क्या संबंध है? पुस्तकालय अथवा अन्य स्रोतों से पता लगाइए।
3. नीचे दी गई एनसीईआरटी की आधिकारिक यू-ट्यूब इंटरनेट कड़ी (लिंक) का प्रयोग करके आप इस पाठ के बारे में और अधिक ज्ञान-समझ सकते हैं।

<https://youtu.be/PRpLSdofkko?si=UnG3aiWtjRnw9de9>

शब्द-संपदा

शब्द	अर्थ	आपकी भाषा में शब्द
सांध्य	संध्या का	
आतिथेय	अतिथि सत्कार करने वाले	
इंस्टीच्यूट	संस्था	
वर्जित	निषिद्ध, मना	
हठात	सहसा, अचानक	

सँभलना	सावधान होना, सतर्क होना	
नाद	ध्वनि	
अचकचाकर	चौंककर, भौचक्का होकर	
तकियाकलाम	बोलते समय किसी एक शब्द या वाक्य को बार-बार प्रयोग करने की आदत	
व्यर्थता	निरर्थकता, अनुपयोगिता	
ग्रेनाइट	पत्थर का एक प्रकार	
इंडस्ट्रियल डायमंड	उद्योग-धंधों में प्रयुक्त होने वाला एक प्रकार का हीरा	
पूर्वापर संबंध	आगे-पीछे का संबंध	
आत्मीयता	अपनापन, मैत्री	
मनोरम	मन को लुभाने वाला, सुंदर	
तरल छाया	हलकी छाया	
हरितवसना	हरी-भरी	
स्निग्ध	मृदुल, दयालु	
सर्वोच्च	सबसे बड़ा, सर्वोपरि	
गलतफहमी	कुछ का कुछ समझना, भ्रम होना	
उपकरण	औजार, यंत्र	
स्रष्टा	सृष्टि को रचने वाला, सृजन करने वाला	
निःसंग भाव	बिना किसी लगाव के, निर्लिप्त	
धूमकेतु	पुच्छल तारा	
अलौकिक	लोकोत्तर, अद्भुत, असाधारण	

शिशु-सुलभ	बच्चों जैसा सरल	
महत्वाकांक्षी	बड़ा बनने की अभिलाषा रखने वाला	
आकस्मिक	अचानक होने वाला	
अभिभूत होना	अत्यधिक प्रभावित होना	
अनुसंधानकर्ता	शोध करने वाला, खोज करने वाला	
सनक	धुन, पागलपन, दीवानगी	

केवल पठन हेतु

मुरलीकांत राजाराम पेटकर

सन् 1944 में महाराष्ट्र में जन्मे मुरलीकांत राजाराम पेटकर भारत के एक प्रसिद्ध पैरालंपिक तैराक के रूप में जाने जाते हैं। पैरालंपिक खेल दिव्यांग खिलाड़ियों के लिए समय-समय पर आयोजित होने वाला ओलंपिक खेलों का कार्यक्रम है। पेटकर भारतीय सेना के एक जवान थे। सन् 1965 में हुए भारत-पाकिस्तान युद्ध के समय कई गोलियाँ लगने के कारण वे लकवाग्रस्त हो गए। चिकित्सकों की सलाह पर उन्होंने तैराकी शुरू कर दी। कुश्ती, हॉकी आदि खेलों में बचपन से ही रुचि रखने वाले मुरलीकांत पेटकर ने अपनी लगन और परिश्रम से कुछ ही समय में तैराकी में प्रवीणता प्राप्त कर ली। वे 1972 के हाइडिलबर्ग पैरालंपिक खेलों में भारत को पहला स्वर्ण पदक दिलाने वाले दिव्यांग तैराक बने। तत्पश्चात सन् 2018 में भारत सरकार ने उन्हें पद्म श्री से सम्मानित किया।

